

గ్రంథాలయము

శ్రుతి. (అనంతపురం జిల్లా)

8-10

1345

వెల మా. 0-12-0.

విజ్ఞప్తి

—౦—

శ్రీ గాంధీమహాత్ముని మహోత్తర జీవితమును సంగ్రహముగ రచింపవలయునను కోరిక పొడమినది. వీలైనంత రసవంతముగ దానిని చిత్రింపవలయునని మాసక్తి ప్రజ్వరిల్లినది. భక్తితో ఆపనికిఁ బూనుకొంటిని.

సాహిత్యమునకుఁ గొంత సంగీతము కూడ సమ్మిళితము చేసినచో నా పూనిక కొంతవర్మకైన కొనసాగఁగలదని తలంపు గలిగినది. ఏలయన సాహిత్యము క్షీరము వంటిది. ఇక సంగీతము సాక్షాత్తు శర్క-రయే. అట్టి యీ రెంటి యొక్క సహవాస విశేషము నెవరు కాదనగలరు? అందుచే నా చిన్ని కావ్యకుమారికి చిన్న చిన్న మాటలతోపాటుగ కొన్ని పాటలను పద్యములను గూడ నేర్పయత్నించితిని. ఇందు నా యత్న మెంత వఱకు నెఱవేరినదో నిర్ణయింపఁజాలను. ఆ విషయమును పాఠక మహాశయులకే వదలివేయుదును. దీనిని సరియగు సంగీత సాహిత్య సమ్మేళనముతో పఠించియు, శ్రోతలకు వినిపించియు, రసజ్ఞులు నా కృషిని సార్థకపఱతురని విశ్వసించుచున్నాను. మహాత్ముని జీవిత కథను విశదీకరించి చెప్పుచు పోయినచో కనీసము మూడు గంటల కాలమైన శ్రోతలకు వినిపింప శక్యము కాగలదు.

ఈ కబ్బుమును కడు శ్రద్ధాభిమానములతో ముద్రించిన యల్. యమ్. హెచ్. యస్. ముద్రాక్షరశాలాధికారులకు నా కృతజ్ఞతా పూర్వక వందనములు.

ఇట్లు,

చిట్టా రామకృష్ణరావు,

గ్రంథకర్త.

శ్రీ రస్తు

సీ॥ వేదశాస్త్ర పురాణవేది సీతారామ
ధార్మికుం డెవని పితామహుండు ।
ఆంగ్లవిద్యాభ్యాసి యతిశాంతమూర్తి నా
గేశ్వర విభ్యాతుఁ డెవని తండ్రి ।
వాత్సల్యనిధి గృహ పాఠభవోపేత ల
క్షీ నరసాంబ యెవ్వని జనని ।
గణిత సాహిత్యముల్ వినతుడై సేవించు
నుడుత సద్భక్తి నెవ్వడు ధరితి ।

గీ॥ అట్టి చిట్టా గృహభిధానాన్నితుండు
రామకృష్ణాహ్వయుండు సుప్రేమ చెలఁగ ।
నొనఁగు బాపూజి సత్కథా ప్రసవ మిపుడు ।
దీనిఁగొనుడయ్య బుధులార ! దివ్యులార !

శ్రీ క ర ము

★ బా పూ జి ★

★

మొదటి ప్రకరణము

తోహర॥ శ్రీ కరముగ మహాత్మగాంధికథ చెలువుగ వినుడి జనులు ।
ప్రాకటముగ భువి ధర్మ రాజ్యమునుబడసి సుఖంపుడి ఘనులు ॥
లోకములోన శోకము బాపగ నేకరణిని సర్వంబున్ ।
ఆకరుణాశుం దొసగి తరించెనొ యాకర్ణింపుడి నరులు ॥
శాంతము లేకను సౌఖ్యము లేకను స్వాతంత్ర్యము లేకన్ ।
స్వాంతములోన కుండెడు జనులకు స్వారాజ్యంబును జూపెన్ ॥

సీ॥ ఏ మహాత్ముని దివ్యనామ చూపకీయ
లిలయందు బండునెన్నెలలఁ గురిసె ।
ఏ ధర్మవీరుని యెనలేని ధైర్యంబు
పరజాతి కౌర్త్యంబు పారదోలె ।
ఏ శాంతిదూత యహింసా విధానంబు
మరఫిరంగులనెల్ల మరగుపరచె ।
ఏ సిద్ధస కల్పు బాసురోద్యమ ధాటి
భారత స్వాతంత్ర్య భాగ్య మొసఁగె ।

గీ॥ అట్టి సుగుణైక కంధి మహాత్మగాంధి
దివ్యగాధామృతము గోలి భవ్యగతిని
సర్వతోముఖ మాతృదేశ ప్రతిష్ఠ
గనుడి బుధులార! రసికాగ్ర గణ్యులార!

తో॥ రహిమించిన గుజరాతురాష్ట్ర పోర్బందరు సంస్థానమునకు ।
 మహితాత్ముడు గాంధీజీ జనించెను మానవ రూపముతోడన్ ॥
 తల్లి పుత్తలీబాయి నిష్ఠయును దైవభక్తి పెంపొందన్ ।
 సల్లలితంబుగ నుల్లమలర వ్రతచర్యల సల్పుచునుండెన్ ॥
 తండ్రియైన కాబాగాంధీ సంస్థానపు మంత్రిగ నుండెన్ ।
 తండ్రినోలె జనసంతతి నాతడు ధర్మంబుగ పాలించెన్ ॥

వ॥ అది శుక్లనామ సంవత్సరము. భాద్రపద మాసము. బహుళ ద్వాదశీ శనివారము. అనగా క్రీ. శ. 1869 వ సంవత్సరము అక్టోబరు రెండవ తారీకు. ఆ పుణ్య దినమున గాంధీజీ జన్మించెను. ఆయన పూర్తిపేరు మోహాదాస్ కరంచంద్ గాంధీ. గాంధీ యనునది వారి యింటి పేరు. ఆ పదమునకు కఫియవాడ్ దేశములో పచాగుడినును లమ్మువాడని యర్థము. అనగా గాంధీజీ వై శ్యకుల సంభూతు డన్నమాట.

గాంధీజీ యేడేండ్లవాడై యున్నపుడు ఆయన తండ్రి రాజకోట సంస్థానమునకు న్యాయమూర్తిగ మార్పబడెను. గాంధీజీ అచ్చటనే ప్రాథమిక పాఠశాలలోను, మాధ్యమిక పాఠశాలలోను, విద్యను పూర్తిగావించెను. పిమ్మట తన 12 వ యేట ఉన్నత పాఠశాలలోఁ జేరెను. అంతటి చిన్నవయస్సులో గూడ ఆయన

గీ॥ గురులతోఁ గాని తోషిబాలురకుఁ గాని

హాస్యమునకై ననన్య తంబు లాడడెపుడు,

పాఠములు శ్రద్ధతో నేర్చి, బడికి వేళ

తప్పకుండగ నేగుచు నొప్పు నతడు ॥

వ॥ అట్టి సత్యసంఘాలు కార్య దక్షులు జనులలో నెందరుందురు? అట్టి ఉన్నత గుణములను బట్టియే ఆయన మహాత్ముడైనాడు. అందును అంత చిన్నవయస్సులోనే అట్టి సద్గుణము లుండుట యెంతో గొప్ప విశేషము కదా.

ఆయన ఉన్నత పాఠశాలలో చదువుకొను కాలమున ఒక విచిత్ర సంఘటనము జరిగెను. ఒకనాడు విద్యాశాఖాధికారి బడి తనిఖీకి వచ్చెను. ఆయన గాంధీజీ ఉన్న తరగతికి కూడ వచ్చి కొన్ని అంగ్ల పదములు చెప్పి, బాలురను వ్రాయుడనెను. అప్పుడు గాంధీజీ ఒక పదమును తప్పుగా వ్రాసెను. అది ఉపాధ్యాయుడు చూచి, ప్రక్క పిల్లవాఁడు వ్రాసినది చూచి వ్రాయుమని నైగ చేసెను. కాని అది పాఠము బోధించు సమయము కాదు కదా. కేవలము పిల్లల సామర్థ్యమును గమనించుటకు చేయబడు తనిఖీ కదా. అట్టి సందర్భములో పొదుగువాని వ్రాతను జూచి వ్రాయు వచ్చునా? అందుచే గాంధీజీ అందుకు సమ్మతింపక స్వంతముగనే వ్రాసెను. ఆ వయసు పిల్లలెంద రంత ధర్మ బుద్ధితో నుందురు? ఈ విధముగ గాంధీజీ చిన్నప్పటి నుండియే ధర్మదీక్ష నెక్కుడుగ ప్రదర్శించెను. పువ్వు పుట్టగనే పరిమళించు ననుమూట నిక్కము చేసెను.

హరిశ్చంద్ర నాటకము నెందఱు చూచుటలేదు? వారి కందఱికి సత్యప్రియత్వ మెక్కువగుచున్నదా? కాని గాంధీజీ కది నిజముగా సత్యదీక్షను వృద్ధిచేసెను. అట్లే శ్రీవణు డనువాని నాటకమును ఆయన కెక్కువ మేలుచేసెను. ఎట్లన, అది ఆయనలో నున్న పితృభక్తిని యెక్కువ చేసెను.

పాపము ! గాంధీజీకి ఆయన తండ్రి 12 వ యేటనే వివాహము చేసెను. ఆయన అన్నకును ఆయనకును కలిపి ఒకేసారి చేసినచో ఖర్చులు చాలవరకు కలిసివచ్చునుకదా. అందుచే ఆయన యిరువురికిని కలిపి ఒకేసారి పెండ్లి ముగించెను. కాని గాంధీజీకి అంత చిన్నవయస్సులోనే పెండ్లి యన్ననేమో తెలియగలదా? అప్పుడు ఆయనకు బాగుగ తెలిసిన జేమనిన

గీ॥ పిండివంటలు మెసపుట, విలువగలుగు
వస్త్రములదాల్చి తిరుగుట, బడినిమాని
భార్యయెచటి నూతన బాలతోడ
నలయకెల్లప్పు డాటల నాడుకొనుట ॥

వ॥ ఇవియే అంత చిన్నవయస్సులో గాంధీజీకి బోధపడినవి. ఇంతేకాక యింకేమీ ఆయనకు బోధపడినవనగా 'వివాహం విద్య నాశాయ' అను నార్యోక్తి బాగుగా బోధపడెను. ఏలయన ఆయనకు ఆ వివాహము వలన ఒక సంవత్సరము విద్యాభ్యాసమున ఆటంకములు కలిగెను. అందువలన తరువాత ఆ లోటును పూర్తిచేసి కొంతకు ఆయన భగీరథ ప్రయత్నము చేయవలసి వచ్చెను. అనగా ఆయన చాలకష్టపడి రాత్రింబవళ్ళు నిద్రాసుఖములు మాని చదువవలసి వచ్చెను.

అయితే ఆకాశమున వెలుంగు ఆ ప్రజ్వల చండభాస్కరుని గూడ ఒక్కొక్కప్పుడు మేఘమాలికలు అడ్డుపడజూచును గదా, ఆయన ప్రచండ కాంతికి కొంతభంగపాటు కలిగింప యత్నించును కదా. అటులనే గాంధీజీని కూడ కొన్ని దురభ్యాసములు వలగొని

లోఁబరచుకొన జూచెను. ఆతని దివ్యపవిత్ర జీవితమునకు కొంత కళంకము గలిగింపఁయత్నించెను. అది యెట్లన, నొకమిత్రుని వలన నాతని నవి సమీపించెను. లేకున్న నవి ఆతని చెంతకు చేరుటకైన నవకాశము లేదు. ఇంకెవ్వరైన సామాన్య బాలకుడైనచో ఆ దురభ్యాసములలో పూర్తిగపడిపోయి, వాని వలన పూర్తిగ చెడిపోయెడివాడే. కాని గాంధీజీ అట్లుకాలేదు. అదియే ఆయనలో నున్న గొప్ప విశేషము. అదియే ఆయనకును యితర సామాన్య బాలకులకును గల భేదము. ఆయన యేమిచేసెను? తన దృఢమైన మనోబలముచేత, తన పవిత్ర వర్తనముచేత ఆ దురభ్యాసముల ఆక్రమణమునకు అంతగా లోబడక, త్వరలోనే వానిని తన నుండి పాఱద్రోలినాడు. వాని నుండి విముక్తుడై మేఘమండలము నుండి విడివడిన చండభానుని పగిది వెలుగొందినాడు. అట్టి దేదీప్యమాన మగు పవిత్రదీక్ష కలవాడు కావుననే ఆయన పెద్దవాడైన తరువాత కూడ అట్టి పవిత్ర వర్తననే కలిగియుండి, మహాత్ముడను బిరుదును బడయగలిగినాడు. యావత్ప్రపంచము యొక్క ప్రస్తుతిని పొంద గలిగినాడు. ఆయననంత చిన్న వయస్సులోనే పట్టి బంధింప వలెనని ప్రయత్నించి తుదకు ఆయన చేతనే జయింపబడిన ఆ దురభ్యాసముల గాధ యేమనిన :

శ్రీ॥ మాంసంబుఁదిన నొక్కమాయ మిత్రుఁడు నేర్ప
దానిని వేవేగ మానుకొనియె ।

వేశ్యయింటికి నొక్కవెంగలి గొనిపోవ
కాంతకు మ్రొక్కి- దుఃఖమున మఱిలె ।

ధూమపానము సేయ దుష్టుడొక్కఁడు చూపఁ

దండికి తన తప్పు తానె తెలిపె ।

దొంగతనము సేయ దోషంబుగా నెంచి

తనకుఁ దానుగ దాని తలపు విడచె ।

శ్రీ॥ కలరె బాల్యంబుననే యిట్టి కలుషములను

దన యపార మనోబల ఘనతచేత

పారద్రోలియు మాన్యత జూరగొనిన

యట్టిగాంధీజిబోలు మహాత్ము లరయ ?

వ॥ ఇంతేకాదు. ఆ మహాత్ముడు తన చిన్ననాటనే

చూపిన యితర మహనీయ గుణము లేమనిన

శ్రీ॥ తన తప్పులకుఁ దండి దండింపమిని జూచి

తా నహింసా మహితత్వ మెఱిగె ।

తల్లిచేసెడు నిత్య దై వపూజలఁగాంచి

యఖిలేశు భక్తి తా నభ్యసించె ।

తండితో నన్యమతస్థుల నుడులెంచి

సర్వమతంబుల సమత గనియె ।

వర ధర్మమార్గమే ధరణి మేలఁ నమ్మి

ధర్మనిర్వహణ సాధన మొనర్చె ।

శ్రీ॥ ఎందఱిట్టి పరిస్థితులందు మనియు

నభ్యసించం గలారు మహాత్ము వోలె ?

పువ్వుపుట్టగనే తావి పొలయు ననెడు

పగిది గాంధీజి బాల్యంబు భవ్యమయ్యె ॥

వ॥ గాంధీజీకి 18 యేండ్ల వయస్సున తండ్రి యగు కాబాగాంధి స్వర్గస్థుడయ్యెను. అప్పటికి గాంధీజీ యెంతవరకు చదివెను? మెట్రిక్యులేషను పరీక్షలో కృతార్థుడయ్యెను. తరువాత యేమి చదువుకొనవలెను? బంధుమిత్రులు ఇంగ్లాండుకు పోయి బారిష్టరు చదువు చదివి రమ్మని సలహా యిచ్చిరి. ఇంగ్లాండుకు పోయిన వారికి సర్వసాధారణముగ అచ్చటి ఆచారమునుబట్టి మద్యము, మాంసము తప్పనిసరిగ అలవాటగును. అందుచే పవిత్ర హృదయయగు గాంధీజీతల్లి మద్యము, మాంసము, మగువ అను నీ మూడింటిని అచ్చట ముట్టనని త్రికరణశుద్ధిగ ప్రతిజ్ఞ చేసినచో ఇంగ్లాండుకు పోవచ్చునని అనుమతించెను. అట్లే త్రికరణశుద్ధిగ వర్తింతునని ప్రతిజ్ఞచేసి గాంధీజి ఇంగ్లాండు కేగుటకు సిద్ధపడెను. కాని ఆ కాలములో విదేశ యాత్ర చేయుటయన్న అంత సులభ కార్యముకాదు. ఏలయన సముద్రయానము ప్రజలచే శాస్త్ర విరుద్ధముగ నెంచబడుచుండెడిది. ఎవరైన సముద్రయానము చేసిరా, వారికి మతగురువుల నుండి సంఘ బహిష్కారము తప్పదు. అట్టి పరిస్థితులలో గాంధీజి వెళ్ళవలయునాలేదా? వెళ్ళకపోయిన నిష్ఠారణముగ చదువు నాశనమగును. వెళ్ళిన వారి వైశ్యకులజులు బహిష్కార శ్రీముఖమును పంపుదురు. ఏమి చేయవలయును? సంఘ మట్లున్నది. కాని గాంధీజీ ఆ బహిష్కారమునకు భయపడక, యేదో ఒక పురాతనమగు ఆచారమును నమ్మి విద్యాభ్యాగ్యమును కాలదోయుట ధర్మము కాదని యెంచి, యెట్టకేలకు ఇంగ్లాండుకు పయనమై ఓడలో వెడలిపోయెను. ఆ చిన్ననయస్సున గాంధీజీకి

యితరులతో మాట్లాడుటన్న తగనిసిగ్గు. అంతేకాక ఆ పడవలో ఆయనకు తగిన శాకాహారము దొరకుట చాల కష్టమయ్యెను. అయినను అట్లే కష్టముల కన్నిటికి ఓర్చి తుదకు ఇంగ్లాండు చేరెను.

అచ్చట కొందఱు స్నేహితు లాయనను మాంసాహారమును తినుమని యెన్నోవిధముల బలవంతముచేసిరి. లేకున్న ఆ దేశములో బ్రతుకు సాగించుట కష్టమని వాదించిరి. కాని మహాత్ము డంతటి చపలచిత్తుడా? ఆయన తన తల్లికిచ్చిన ప్రతిజ్ఞను త్రోసిపుచ్చు నంతటి దుష్టుడా? అందుచే ఆయన వారెంతవాదించినను వినక, కలుగు కష్టములకైన నోర్చి తన శాకాహార పద్ధతినే సాగించెను! చివరకు కాఫీ తేయాకులు కూడ నిరర్థకమని యెంచి విడచిపెట్టెను. అంతేకాక అచ్చటి పూటకూటిభోజనము సరిపడనందున స్వయముగ తానే వంటచేసికొన నారంభించెను! ఏమి గాంధీజీ యొక్క పట్టుదల! ఏమి ఆయన ఓర్పు! ఆ వయస్సులో ఇంగ్లాండుకు వెళ్ళిన యెవరైన అట్టి కష్టములకు సమ్మతించురా? మితవ్యయముతో ఆయన అచ్చట తనకు సరిపడిన వంటను చేసికొనుచుండెను. అయితే అంతకష్టము కలుగుచున్నను ఆయన చదువుల కేమైన లోటు కలిగెనా? లేదు. ఆయన తన చదువు నేమాత్రమును నిర్లక్ష్యము చేయక కడుశ్రద్ధగా సాగించుకొనుచుండెను.

ఆ కాలమున ఇంగ్లాండులో ఒక విచిత్ర ఆచారముండెను. అదేమన బారిష్టరు పరీక్షకు చదువుకొనుచుండువారు తప్పనిసరిగ యితర విద్యార్థులకు కొన్ని విందులొసంగవలెను. మరియు తాము కూడ యితర విద్యార్థులొసగు విందులకు హాజరు కావలెను. గాంధీజీ ఆ విందుల కెక్కువ ప్రాముఖ్యత నివ్వక కష్టపడి

చదువసాగెను. తత్ఫలితముగ ఆయన ప్రతి పరీక్షలోను బాగుగ కృతార్థుడు కాజొచ్చెను. ఆ కాలములోనే కొండలు మిత్రిల సహాయమున ఆయన భగవద్గీతను, బైబులును బాగుగ చదివెను. ఆ కాలములోనే ఆయన శాకాహారమును గూర్చి పత్రికలలో వ్యాసములు ప్రచురించుచు, ఒకశాకాహార సమాజ కార్యవర్గమున సభ్యుడుగ పనిచేసెను. ఆయన అచ్చట నాట్యమును, వైలనును నేర్చుకొనుట కారంభించెను. కాని అవి ఆయన కంతగా సులభ సాధ్యము కానందున వానికి పూర్తిగ స్వస్తిచెప్పెను. ఈ విధముగ నింగ్లాండులో నించుమించు మూడు సంవత్సరములు గడిపి, బారిష్టరు విద్యను పూర్తిగావించుకొని, తన పవిత్ర నిరాడంబర జీవితముచే

గీ॥ ఏవి త్యజియింపమును తల్లికిచ్చెమాట,
ఆమకార త్రయంబు నావంతయేని
ముట్టకయె గాంధీజీ ధన్యమూర్తియగుచు,
మాతృదేవిని గనువేడ్క మఱివచ్చె ॥

వ॥ కాని ఆయన రాకకు ఉప్పొంగి యెదురేగుటకు తల్లి యేది? పాపము! గాంధీజీ ఇంగ్లాండులో ఉన్న కాలములోనే ఆమె పరమపదించెను! ఇంగ్లాండులో నున్నప్పుడే ఆ దుఃఖవార్తను తెలియ జేసినచో, గాంధీజీ చాల కుంగిపోవునని యెంచి గాంధీజీ అన్నగారు ఆవార్తను ఆయనకు తెలియజేయలేదు. ఇంటికి వచ్చిన తరువాతనే గాంధీజీకి ఆ విషయము తెలిసెను. అప్పు డాయన తన మాతృ వియోగమున కెంతయో విచారపడెను. ఏలయన గాంధీజీకి మాతా పితరులయెడ చిన్నప్పటి నుండియు మితిలేని భక్తి గౌరవము లుండెను.

గాంధీజీ యింటికి చేరిన త్వరలోనే అనగా క్రీ. శ. 1891 లో బొంబాయి నగరమున బారిష్టరు వృత్తిని ప్రారంభించెను. కాని ప్రాక్టీసు యేది? న్యాయవాదనకు ఆయన వద్దకు వచ్చు కక్షదారు లేరి? దానికి తోడు కొండను త్రవ్వి యెలుకను పట్టినట్లు, ఆయన అంత చదువు చదివి బారిష్టరు ప్యాసై వచ్చినను, కోర్టుకు పోయి వాదించుటయన్న ఆయన కెక్కడలేని భయము కలుగజొచ్చెను. వాదించుటకు కోర్టులో నిలిచినచో, శరీరమంతయు ముచ్చెమటలు పోయినే! కాళ్ళు చేతులు గడగడ వడకునే! నోటి నుండి మాట యెంత యత్నించినను పెకలిరాదే! ఎంత దురదృష్టము! ఎంత సిగ్గుచేటు! ఏమి చేయవలయును! లేకలేక ఒక స్త్రీ యేదో ఒక కేసుకు వకాలత యివ్వ, దానిని ఆయన కంగారు చేతనే పాడుచేయుట కూడ జరిగెను? ఇంక అక్కడ ఉన్న మర్యాద దక్క-దని ఆయన వెంటనే తన కార్యాలయమును రాజకొటకు మార్చుకొనెను. కాని బొంబాయిలో కలుగని ధైర్యము అచ్చట మాత్రము యెట్లు కలుగును? ఏవియో కొన్ని అర్జీలు మున్నగునవి వ్రాసి యిచ్చుచు ఆయన యేదో కొంత సంపాదింపసాగెను. కాని అట్టి అర్జీలతో యెంతకాలము గడుపవలెను? ఆయన కేమియు తోచలేదు. అట్టి పరిస్థితులలో విచారముగ ఆయన

రాగం : తోడి. గేయము తాళం : మిశ్రచాపు

ప || ఎందుకు దయరాదురా ఓ దేవ నీ

కెందుకు దయరాదురా || ఎం ||

అ|| ప|| ఎందుకు దయరాదు సుందర హృదయ నీ

మందహాసము చూపి డెందము నలరింప

|| ఎం ||

చ॥ 1. ఎందాకనోర్తునో మందమతిని నేను
పొందుగ వాదించు చందముఁ దెలుపఁగ ॥ ఎం ॥

2. దేవాదిదేవ! యీ దీనుని బోవగ
రావా వేగమె నన్ను గావలేవాదేవా ॥ ఎం ॥

(మధ్యమ కాలము)

3. ఎంతచదివిననేమిలాభము, సుంతయైనను మాటరానిచో
పంతమును విడనాడి నాకిక చింతబాపగ యింతవేడ ॥ ఎం ॥

వ॥ అని పెక్కు విధముల ధ్యానము చేయుచుండెను. అట్టి పరిస్థితులలో పోర్బందరులోనున్న కొండలు యీ విధముగ గాంధీజీ అన్నగారిని కోరిరి. ఏమని కోరిరి? 'ఒక కేసులో సహాయముచేయు నిమిత్తము మీ తమ్ముని ఆఫీకాకు పంపుదురా?' అని కోరిరి. అప్పుడు అది కూడ ఒక విధముగ మంచికే వచ్చిన దనుకొని గాంధీజీ దానికి సమ్మతించెను. ఆ రీతిగ ఆయన 1893 లో ఆఫీకా ఖండమునకు పోయెను. అప్పటికి ఆయన ప్రజానాయకునిగగాని, మహాత్మా బిరుదాంకితునిగగాని కాలేదు.

కాని అప్పటి నుండియే ఆయన ధైర్యసాహసములు వెల్లడి కాజొచ్చెను. దర్బాను నగరములో ఆయన అచ్చపు భారతీయ దుస్తులతో న్యాయవాదిగ కోర్టులోనికి పోయెను. కాని అచ్చటి తెల్లన్యాయాధిపతి అది చూచి సహింపలేక తలపాగ పెట్టుకొని కోర్టులోనికి వచ్చుటకు వీలులేదని ఆజ్ఞాపించెను. దానితో గాంధీజీ లోని వీరత్వము బయల్పడెను. ఆయన వెంటనే తన తలపాగను మాత్రము తీయుటకు వీలులేదని వక్కాణించి బయటికి వెడలి పోయెను. ఆ కాలములో ఆఫీకావంటి విదేశములో న్యాయాధిపతి

యెదుట అట్లు యింకెవ్వరైన చేయగలరా? అంతటితో గాంధీజీ ఊరకొనెనా? లేదు. తలపాగ ధరించుటకు ప్రతిభారతీయునికి హక్కు కలదని వివరించుచు ఆయన ప్రతికలకు వ్యాసములు వ్రాసెను. దానితో మూడు నాలుగు రోజులలోనే ఆయన కీర్తి నలువైపుల విస్తరించెను.

అసలు తాను వచ్చిన కేసును వాదించు నిమిత్తము గాంధీజీ దర్బాను నగరము నుండి ప్రిటోరియా నగరమునకు వెళ్ళవలసి వచ్చెను. అప్పుడు ఆ ప్రయాణములో ఆయనకు తెల్లవారి వలన యెన్నో కష్టములు అవమానములు కలిగెను. భారతీయు డను కారణముచే ఆయనకు రైలులో మొదటి తరగతి ప్రయాణము నిరాకరింపబడెను. గుట్టపు బండ్లలో తగిన స్థానము దుర్లభము చేయబడెను. అంతేకాదు, కడకు బండితోలు నాతడు కూడ ఆయనను కూర్చుండగ కొట్టెను. కాని గాంధీజీ ఊరక సహించి మిన్నకుండు వాడేనా? ఆయన తనకు జరిగిన అన్యాయములను యెప్పటికప్పుడు సదరు కంపెనీలకు ఫిర్యాదు చేసి తన ఆత్మగౌరవమును వెలిబుచ్చుచుండెను. తన సహజ వీరలక్షణములను ప్రకటించుచుండెను. అట్లు పెక్కు కష్టముల నెదుర్కొనుచు, ఆయన యెట్టకేలకు ప్రిటోరియాకు చేరెను. ఆయన వచ్చిన కేసు విషయమై ఉభయ పక్షముల వారికి చక్కని హితోపదేశము చేసి వారిలో వారు రాజీపడునట్లు చేసెను. ఆయన ధైర్యసామర్థ్యముల చూచి సంతసించి అచ్చటి భారతీయు లాయనను ఆఫీకాలోనే ఉండి, తమ హక్కులకై పోరాడుమని ప్రార్థించిరి. గాంధీజీ సహజముగనే ప్రజాసేవా పరాయణత్వము గలవాడు కావున వారి ప్రార్థనలను అంగీకరించెను.



శ్రీరస్తు

★ బా పూ జి ★

★

రెండవ ప్రకరణము

తో॥ ఆపగిదిని గాంధీజీ వచించియు నాదరముగ నందుండెన్ ।
తాపమనక తనజనులమేల్కై తాసర్వంబును జేసెన్ ॥
భారతీయులకు గల్గు బాధలను బాగుగ తాయోజించెన్ ।
వారికెల్ల నాయకుడై తానట వీరుడౌచు వర్తించెన్ ॥
ఆకాలంబున నంతదై ర్యమున నలరువారు లేకున్నన్ ।
ప్రాకటముగ తాసర్వసీనులకు బాంధవుడై విలసిల్లెన్ ॥

గీ॥ ఆపుడు దొరతన మొప్పార నలరుచున్న
శ్వేతజాతులు భారతజాతి ప్రజకు
ఓటుహక్కును తొలగింప నుత్సహించి
చట్టమును జేయబూనిరి జాలిగనక ॥

వ॥ ఆ చట్టము యొక్క ఉద్దేశ మేమన భారతీయులకు
అచ్చట ఓటు హక్కు లేకుండా చేయుట. కాని గాంధీజీ అట్టి
ప్రయత్నమును చూచి చేతకానివానివలె యూరకుండునా? ఆయన
ఆ చట్టమునకు అసమ్మతిని దెల్పుచు 15 వేల భారతీయుల
సంతకములతో ప్రభుత్వమువారి కొక విన్నపము నంపెను.
కాని ఆ ప్రభుత్వమువారు ఆ విన్నపమును ఒక మూలవైచి
అచిరకాలములో ఆ చట్టమును చేసివైచిరి! అట్టి ఫలితమును చూచి

యే మానవుడైన సహజముగ నిరుత్సాహ పడవలసినదే కదా? కాని గాంధీజీ అట్టి కార్యభీరువుకాదు. ఆయన కార్యశూరుడు. అందుచే అచ్చటి భారతీయులలో సంఘీభావము కలిగించిననే గాని వారి హక్కులను ప్రభుత్వమువారు పాటించరని గ్రహించెను. 1894 లో నేటూల్ ఇండియన్ కాంగ్రెస్ అనుపేర నొక సంస్థను స్థాపించెను. భారతీయులు పెక్కురు దానిలో సభ్యులుగ జేరునట్లు చేసెను. అచ్చటి భారతీయుల హక్కులను గురించి బ్రిటిష్ వారికి విజ్ఞప్తి చేయుచు గ్రంథములు వ్రాసి ప్రచురించెను. కూలీల తరఫున కూడ ఆయన యెక్కువగ కృషి చేసెను.

ఆరీతిగ మూడేండ్లు గడచెను. అంతట ఆయన ఒక పర్యాయము భారతదేశమున పర్యటనము చేయుటకు వచ్చెను. ఆ సమయమున బొంబాయిలో ప్లేగువ్యాధి చెలరేగి యెక్కువగ వ్యాపించెను. అట్టి పరిస్థితులను జూచి ఆయన యెట్లూరకుండ గలడు? ఆయన వెంటనే మాలమాదిగల యిండ్లకు స్వయముగ పోయి ఆ వ్యాధిని పాఱదోలుటకు యెక్కువగ తోడ్పడెను. అది పూర్తిగ తొలగిపోయిన పిమ్మట, ఆయన పూనా, మదరాసు, కలకత్తా నగరములకు వెళ్ళెను. అచ్చట సభలు చేసి, ఆఫ్రికాలోని భారతీయుల కష్టముల గూర్చి ప్రచారము చేసెను. అంతట మరల ఆఫ్రికాకు వెడలిపోయెను. అచ్చట శ్వేతజాతివారు ఆయనపై కోపోద్ఘాతములై ఆయనను చంపివేయుటకు సిద్ధపడిరి. ఓడదిగి ఆయన యింటికి పోవు సమయమున దారిలో వారు ఆయనపై నిర్దయులై రాళ్ళు కురిపించిరి. సాపము! ఆ దెబ్బలకు ఆయన స్మృతితప్పిపడి పోయెను. అప్పుడు దైవికముగ పోలీసు సూపరెంటు సతీమణి

అచ్చటకు వచ్చుట తటస్థించెను. ఆమె దయదాల్చి ఆయనను కాపాడెను. దుండగు లెచ్చటి వారచ్చట చెదరిపోయిరి. అంతట గాయములతో ఆయన తన స్నేహితుడుగు రుస్తుంజీ యింటికి వెడలెను. అచ్చట కూడ తెల్లవారు మరల ఆయనను ముట్టడింప వచ్చిరి. ఆ సందర్భమున పోలీసు సూపరెంటు సలహాపై ఆయన పోలీసు వేషము వేసికొని, దొడ్డిదారిని పోలీసు వేషముకు వెడలెను.

ఈ దుండగులను గూర్చిన వార్తలు విని, ఇంగ్లాండు నుండి చేంబర్లైను ప్రభువు గాంధీజీని హింసించిన వారిని శిక్షింపవలసినదని తంతి నంపెను. కాని గాంధీజీ అప్పు డొక గొప్ప విశేషమును చేసెను. అదేమన తనను హింసించిన వారిని ఆయన తమించుచున్నా నని ప్రకటించెను. ఇక చెప్పవలయునా? ఆయన బౌద్ధార్యమునకు అచ్చటివారు ఆయనను గొప్పగా మెచ్చుకొనిరి. తాము చేసిన చెడుపనికి పశ్చాత్తాపపడిరి. దానితో గాంధీజీ ప్రతిష్ఠ యెన్నో మడుగు లెక్కువయ్యెను! అందువలననే మన పూర్వులు తమ గుణము నంతగా కొనియాడిరి. అందువలననే భర్తృహరికవీంద్రుడు కూడ తమగుణమును గూర్చి ఆ రీతిగ చెప్పినాడు. ఏ రీతిగ?

శ్లో॥ టాన్తిశ్చేత్కవచేనకిం? కిమరిభిః క్రోధోస్తి చేద్దేహినాం?

జ్ఞాతిశ్చేదనలేనకిం? యదిసుహృద్దివ్యౌషధైః కింఫలం?

కింసర్వైర్వ్యది దుర్జనః? కిముధనై ర్విద్యానవద్యాయది?

వీడాచేత్కిముభూషణైః? సుకవితా యద్యస్తి రాజ్యేనకిం?

వ॥ అనగా అర్థమేమి?

చ॥ తమకవచంబు, క్రోధ మది శత్రువు, జ్ఞాతిహంతాశనుండు, మిత్రము తగుమందు, దుర్జనులు దారుణ పన్నగముల్, సువిద్య వి

త్ర ముచితలజ్జభూషణ, ముదా త్రకవిత్వము రాజ్య, మీక్షమా ప్రముఖ పదార్థముల్ గలుగుపట్టునఁ దత్కవచాదు లేటికి?

వ॥ అది యట్లుండ, అంతటితో చాలదనినట్లు గాంధీజీ తన ఔదార్యమును బ్రకటించుటకు భగవానుఁడు మఱియొక అవకాశము నొసగెను. అదేమన, ఆఫ్రికాలోని బోయరుజాతి వారికిని, అచ్చటి తెల్లప్రభుత్వమువారికిని, యుద్ధము సంభవించెను. అప్పుడు గాంధీజీ ఒక యుద్ధసేవాదళము నేర్పఱచికొని ప్రభుత్వము నకు విశేషముగ వైద్య సహాయము చేసెను. అప్పు డాయన మహాదార్య మహోపకారములను జూచి తెల్లవారు ఆయనను మిక్కుటముగ గౌరవించి మెచ్చుకొనిరి.

పిమ్మట 1899 లో గాంధీజీ మఱల భారతదేశమునకు బయలుదేరెను. అప్పుడు ఆఫ్రికావాసులు ఆయన కిచ్చిన కానుకలకు లెక్కయే లేదు. వెండి బంగారు వస్తువులు, వజ్రములు ఆయనపై ఊరక కురిపింపబడెను. కాని అవియన్నియు తాను తీసికొనెనా? వాని నన్నిటిని జేర్చి ఒక నిధి నేర్పరచి, దానిని ప్రజల సేవకే ఉపయోగించు నిమిత్తము ఆయన తగిన ధర్మకర్తలను నియమించెను. గమనించితిరా గాంధీజీ ధనకాంతా రాహిత్యము! అందుచేతనే ఆయన మహాత్ముడయ్యెను.

తో॥ ఈరీతిగ తా దక్షిణాఫ్రికా వారల కెంతయు సేవన్ ।

కూరిమితో గావించి గాంధీజీ కోరిక మీఱగ నంతన్ ॥

మాతృదేశ సందర్శనమునకై మానుగ వచ్చెను వేగన్ ।

మాతృదేశ సేవాభిమానములు మాన్యుల నైజముగానన్ ॥

అంతభారతావని దర్శించియు నధికమైన ననురక్తిన్ ।

చెంతయైన కలకత్తా కాంగ్రెసు చేరెను సేవాభక్తిన్ ॥

గీ॥ కాని గాంధీజీ భారతఖండమందు
కాలు నిల్చిన యతిస్వల్ప కాలమునకె
తానొకటియెంచ నన్యధా దై వమెంచు
ననెడు నార్యోక్తి నిక్కమై యలరె నకట ॥

వ॥ అది యెట్లన, ఆఫ్రికాలో బోయరు యుద్ధ కాలమున యితరులతోపాటు కొందఱు భారతీయులు కూడ ట్రాన్సువాలును విడచి గ్రామాంతరములకు వెళ్ళిరి. యుద్ధకాలమున ప్రజలు అట్లు వెడలుట సహజమే కదా. పిమ్మట యుద్ధము ముగిసినది. అప్పుడు యితరులతోపాటు భారతీయులు కూడ ట్రాన్సువాలుకు తిరిగి పోదలచిరి. కాని ఆంగ్ల అధికారులకు పెద్ద పెద్ద లంచము లిచ్చిననే గాని భారతీయులు మఱల ట్రాన్సువాలులో ప్రవేశించుట కవకాశము లేకుండ చేయబడెను. అందఱు పెద్ద పెద్ద లంచము లెచ్చటి నుండి తేగలరు? అందుచే పత్రికలలో సహజముగ పెద్ద అలజడి బయలుదేరెను. అది గాంధీజీ చెవినిపడెను. ఆయన అంతట యెట్లూరకుండగలడు? వెంటనే ఆయన ఆఫ్రికాకు వెడలెను. ‘భారతీయుల అభిప్రాయము’ అను పేర నొక పత్రికను స్థాపించి తీవ్రముగ భారతీయుల హక్కులను గూర్చి ప్రచారము చేయ సాగెను. తనకు హాని చేయువారికి కూడ అవసరము కలిగినప్పుడు వెనుదీయక ఉపకారము చేయు గొప్ప ఔదార్యము గాంధీజీ మేలి భూషణముగా నుండెను. అందుచే ఆయనకు విరోధులైనవారు కూడ యెందఱో ఆయనకు గొప్ప గౌరవము చూపుచుండిరి. గాంధీజీ అచ్చట ఒక ఆశ్రమమును స్థాపించి అందులో సకుటుంబముగ నిరాడంబర జీవితమును గడపుచుండెను. ఆయన

అచ్చట బారిష్టరుపని చేయుచున్నను, ఒక అధర్మపు కేసైన స్వీకరింపక యెల్లప్పుడు ధర్మదీక్షతో పనిచేయుచుండెను. 1914లో ఆంగ్ల జర్మను మహాయుద్ధము ప్రారంభమయ్యెను. అప్పుడు కూడ గాంధీజీ ఒక సేవాదళముతో నెడలి బ్రిటిషువారికి వైద్య సహాయము చేసెను.

గీ॥ ఈవిధంబుగఁ దనదివ్య జీవితమునఁ
గొంత నాఫ్రికాప్రజ కొఱకుఁ గడపి
యంతభారతదేశ సేవార్థియగుచు
తిరిగి వచ్చెను గాంధీజీ దీక్షమెఱయ ॥

వ॥ తిరిగి వచ్చి అహమ్మదాబాదులో ఒక ఆశ్రమమును స్థాపించెను. అప్పటి కింకను ఆయనకు 'మహాత్ము' డను బిరుదు రాలేదు. అందుచే ఆయనను చూచుటకు ప్రజలంతగా మూఁగు చుండెడివారుకారు.

ఇట్లుండ హిమాలయ పర్వత పాదములలో చాంపరా అను నొక ప్రదేశముండెను. అచ్చటరైతులు 'తీన్ కరియా' అను నొక పద్ధతిచే యెక్కువగా బాధపడుచుండిరి. ఆ పద్ధతి యేమనగా ప్రతిరైతును తనకు గల భూమిలో ఎకరమునకు తి కరియాలు చొప్పున తప్పని సరిగా నీలిమందు పండించి అది ఆంగ్లవర్తకులకు యిచ్చి తీరవలెను. అక్కడ ఎకరమనగా 20 కరియాలు. ఆరైతుల కష్టములు విచారించుటకు గాంధీజీ అచ్చటకు వెళ్ళెను. లక్షలకొలది ప్రజలు ఆయనను చూచుటకు వచ్చిరి. ఆ దృశ్యమును చూచి ప్రభుత్వమునకు కంటకమయ్యెను. అందుచే ప్రభుత్వము గాంధీజీని తక్షణమే విడిచి పొమ్మని ఆజ్ఞాపించెను. ఆయన అట్టి ఆజ్ఞలను

శిరసావహించుటకేనా అచ్చటికి వచ్చినది? అందుచే అచ్చటి కార్యము పూర్తయగువరకు వెళ్ళజాలనని ఆయన ప్రత్యుత్తర మంపెను.

మఱునాడు గాంధీజీపై కోర్టు విచారణ. ఇకచెప్పవలయునా? ఆయన మహాత్మ్యమా అనినట్లు లక్షలకొలది జనులు కోర్టుచుట్టును మూగిరి. ఆ ప్రజాసముద్ర తరంగములను జూచి యెవరికి దిగ్భ్రమ కలుగదు? కలెక్టరు మెల్లగ ఆయనపై కేసు కొట్టివేసి మీ పని మీరు చూచుకొనవచ్చునని విడచి పెట్టెను. పిమ్మట ప్రభుత్వమే గాంధీజీతో కలసి ఒక విచారణ జరిపి ఆ తీర్మానము పద్ధతిని మర్యాదగ తీసివేసెను. చూచితిరా గాంధీజీ ప్రతిభ? ఇంకను భారతదేశములో యిది మొదటి ప్రయత్నమే! అందులోనే అద్భుతమైన ప్రజా విజృంభణము! ఆశ్చర్యకరమగు విజయము!

అది యట్లుండ అహమ్మదాబాదు మిల్లులోని పనివారు తమ యజమాను లిచ్చు కూలి తిండికి బట్టకు చాలుటలేదని చాలకాలమునుండి మొఱపెట్టుకొనుచుండిరి. అందుచే పంచాయతీని ఒక దానిని యేర్పఱచుకొని కూలీల మొఱలు పరిష్కరింపుడని గాంధీజీ మిల్లు యజమానులకు సలహానిచ్చెను. కాని యజమానులు ఆయన సలహాను లెక్కచేయలేదు. అప్పు డింక ఆయన యేమి చేయవలయును? మీ కోర్కెలు సమ్మతింపబడువరకు సమ్మి చేయుడని కూలీలకు సలహా యిచ్చెను. సరేనని కూలీలు వెంటనే సమ్మి చేసిరి. ఒకదినము, రెండు దినములు, మూడు దినములు. ఇట్లు దినములు తరువాత దినములు గడచిపోవసాగెను. ఎన్ని దినములు గడచినను మిల్లు యజమానులు కొంచమైనను చలింప లేదు. పాపము! దినవేతనములపై న ఆధారపడి జీవించు ఆ కూలీలు

యెట్టి సంపాదన లేకుండ యెన్ని దినములు సమ్మె సాగింపగలరు ? వారికి వేటుగ జీవనాధార మేమున్నది? ఆ విషయ పరిస్థితిని చూచినాడు గాంధీజీ! కూలీల దీనావస్థకు మిల్లు యజమానుల పట్టుదలకు చాల చింతించినాడు. ఇక తాను పూనుకొనక పోయిన కూలీల పని చాల హీనమగునని గమనించినాడు. తన సలహాలను శిరసావహించి సమ్మె చేసిన కూలీలకు ఆ విషయ పరిస్థితిలో తనకు చేతనైన సహాయము జేయుట తన ముఖ్యధర్మమని భావించినాడు. “వెంటనే కూలీల కోరిక లీడేరువరకు తాను అన్నము ముట్ట” నని లోకమునకు వెల్లడించినాడు. అక్షరముల కఠిన ఉపవాసము ప్రారంభించినాడు. ఇక చెప్పవలయునా? ఆయన ఉపవాస వార్త పత్రికల ద్వారా ఒక ఊణములో దేశమంతట విద్యుద్వేగమున వ్యాపించెను. ఈ గొడవతో మనకేమి లెమ్మని దేశము ఊరకొనినదా? ఎట్లూరకుండగలదు? ఆయన యెవరికొరకు ఆ శ్రమ యంతయు పడుచున్నది? దేశము కొరకు కాదా? అందుచే మఱుఁగములోనే “గాంధీజీ కోరిక ప్రకారము నడచు కొనుడు, నడచుకొను” డని. తంతి వార్తలు అన్ని దిక్కుల నుండి శపపరంపరలుగ వచ్చి మిల్లు యజమానుల కార్యాలయమును నింపివై చెను! ఇంక వేటుగ చెప్పనేల? మూడవ నాటికి మిల్లు యజమానులు గాంధీజీ నిర్ణయించినంత కూలీ యిచ్చి పనివాండ్రతో రాజీపడిరి! ఈ ఉపవాస ఆయుధమును గురించి యిదివరకెన్నడును లోకము వినలేదు. అప్పుడు గాంధీజీ చేతిలో దాని యద్భుత ఆపూర్వ ప్రభావమును చూచి లోకమంతయు మహాశ్చర్యములో మునిగి తేలెను. అది గాంధీజీ దివ్యప్రభావమునకు రెండవవిజయము.

అటుపిమ్మట ఒకమారు బొంబాయి రాజధానిలోని ఫేడా జిల్లాలో పంటలు నాల్గవ వంతు మాత్రమే పండెను. అందుచే రైతులను యిప్పింపుడని రైతులు ప్రభుత్వమును కోరిరి. దానిని గురించి వల్లభాయి పటేలుగారు బొంబాయి శాసన సభలో ఆందోళన సాగించెను. కాని ప్రభుత్వము అవియన్నియు యేమాత్రము లెక్కచేయక పైపెచ్చు బెదిరింపసాగెను. అప్పుడు గాంధీజీ ముందుకు వచ్చి దానికి విరుగుడు రైతులు సత్యాగ్రహము చేయుటే అని బోధించెను. అది బాగున్నదని మెచ్చుకొని రైతులు ప్రభుత్వమునకు శిస్తులు చెల్లింప నిరాకరించిరి. ప్రభుత్వము రైతుల పనికి పైయెత్తుగా వారి పంటలను భూములను పగతో యెంత చౌకధర్మకైన తేగనమ్మజూచెను. కాని కొనువారెవరు? ధర్మప్రభావమో అనినట్లు వానిని కొనుటకు ఒక చీమ కూడ ముందుకు రాలేదే! అప్పుడింకేమి చేయవలెను? ఏమి చేయుటకును తోచక ప్రభుత్వము ఒక పొలములోని ఉల్లిపంటను జప్తుచేసెను. అప్పు డేమాత్రమును జంకక రైతులు అదే ఉల్లిపంటను మఱియొక చోటికి చేర్చిరి. ఇంకేమి చేయవలెను? ప్రభుత్వ మప్పుడు కొందఱు నాయకులను అరెస్టు చేయ మొదలిడెను. అప్పుడు దాని కెవరైన భయపడిరా? 'నన్ను ముందు అరెస్టు చేయుడు, నన్ను ముందు అరెస్టుచేయుడు' అనుచు రైతులు అసంఖ్యాకముగ రాసాగిరి. అప్పు డెవ్వరిని అరెస్టుచేయవలెను? ఎంతమందిని అరెస్టుచేయవలెను? ఏమి ఆ అద్భుత ప్రజాశాంతియుత విజృంభణము! వీరు పూర్వపుబెదిరిపోవు భారతీయులుకారే! ఇదియంతయు చూచి ప్రభుత్వము మర్యాదగ గాంధీజీ పరతులకు సమైక్యించి రాజీకివచ్చెను. ఆ అద్భుత సత్యాగ్రహ విజయవార్త భారత దేశమంతటను విద్యుద్వేగమున వ్యాపించెను. భారతీయులందఱు గాంధీజీ మహాత్మ్యమును పలువిధముల పొగడసాగిరి.

శ్రీ రస్తు

★ బా పూ జి ★

★

మూడవ ప్రకరణము

వ॥ అప్పుడు ఐరోపా ఖండములో నెట్లుండెను?

తో॥ ఇంతలోన జర్మనీయుద్ధమున ఇంగ్లాండ్తోడునొయనుచున్ ।
చింతతోడ ఇంగ్లీషు ప్రభుత్వము చీదర జెందుచునుండెన్ ॥
భారతదేశపు రాజప్రతినిధి బాగుగ గాంధీగారిన్ ।
చేరబిలచి సంగ్రామ సహాయముచేయుమనుచు బ్రతిమాలెన్ ॥
గాంధీగారును సాయముచేయగ గ్రక్కున సమ్మతపడియెన్ ।
సంధిల్లును స్వాతంత్ర్యము మనకని సమరానంతర మందున్ ॥

వ॥ గాంధీజీ ఆ సమ్మకముతో యెంతో శ్రమ కోర్చి
గ్రామ గ్రామమునకు తిరిగెను. బ్రిటిషు వారికి ధనసహాయమును
యోధుల సహాయమును చేసెను. కాలక్రమమున యుద్ధము
ముగిసెను. బ్రిటిషువారికే విజయము లభించెను. అంతట స్వరాజ్య
మిప్పింపుమని గాంధీజీ బ్రిటిషువారిని కోరెను. వారు దానికి
బదులుగా దేశములో రౌలట్ శాసనమును బ్రవేశపెట్టిరి.
ఆ చట్టము ప్రకారము ప్రభుత్వమువారు దేశములో నెవ్వరినైనను
విచారణలేకయే యెట్టి శిక్షకైన గుటిచేయ వచ్చును. ఏమి యీ
యన్యాయమని గాంధీజీ యెంత విన్నవించినను అది అరణ్యరోదన
మయ్యెను.

అప్పుడు వేరుమార్గము లేక గాంధీజీ ఏప్రిల్ 6 వ తేదీన దేశమంతట హరితాశము జరుపవలయునని ఆజ్ఞాపించెను. అంతట యేమని చెప్పవలయును? దానిని వర్ణించుటకు ఆదిశేషువునకైన తరము కాదేమో! ఏలయన దేశములోని లక్షలకొలది పల్లెలు, వందలకొలది పట్టణములు ఏకధాటిగా హరితాశము గావించెను. నిజముగ ప్రజలను పాలించుచున్నది చ్చిటిషు ప్రభుత్వమా లేక గాంధీజీయా యనునట్లుండెను. ఎచ్చట చూచినను ప్రజలు అపూర్వ ధైర్యోత్సాహములతో

రాగం: మోహన గేయము తాళం: ఆది.

జై! జై జై! భారతమాత!

జయమునీకు మామంగళ చరిత!

॥ జై ॥

భారతజాతికి స్వేచ్ఛయెలేదా?

భారతీయులకు రాజ్యము రాదా?

లేరా! లేరా! భారత వీరా!

పౌరుషమున పోరాడగ రార!

॥ జై ॥

ఎంతకాలముర బానిసతనము?

ఎంకాలమీ పరాధీనము?

చింతవీడి మన గాంధీమహాత్ముని

చెంతజేరి సేవింపగరార!

॥ జై ॥

గాంధీమహాత్ముడు కన్నతండ్రిరా

గాంధీమహాత్ముడు దైవసముడురా

గాంధీమహాత్ముని దీవన గైకొని

వేగమె భారత స్వేచ్ఛను గనరా

॥ జై ॥

వ॥ అను ప్రబోధగీతములు నలుదిక్కుల మారుమోగ సాగెను. ఆయపార ప్రజోత్సాహమును యెటులైనను అణచవలెనని ప్రభుత్వము పెక్కు చోటులలో పోలీసు దళములచే ప్రజలను క్రూరముగ కొట్టించి కాల్పించెను. దానిచే ప్రజలకు ప్రభుత్వముపై మఱింత ద్వేషము కలిగెను.

అంతట 1920 సెప్టెంబరులో కలకత్తాలో జరిగిన కాంగ్రెసు నందు ప్రభుత్వముపై సహాయ నిరాకరణోద్యమము జరుపవలసిన దని గాంధీజీ ప్రజల కుద్బోధించెను. అచిరకాలములో ఆ ఉద్యమము అత్యద్భుతముగ దేశమంతట వ్యాపించెను. ప్రజలు కోర్టులను, శాసనసభలను, విదేశవస్తువులను, తీవ్రముగ బహిష్కరింపసాగిరి. ఎచ్చట చూచినను ప్రజలు

రాగం: మోహన గేయము తాళం: త్రిశ్రజాతి రూపకం

కొల్లాయి గట్టితే నేమీ

మా గాంధీ కోమటై పుట్టితే నేమీ। ॥ కొ ॥

నాల్లు పరకల పిలక నాట్యమాడే పిలక

నాల్లు వేదంబుల నాణ్యమెరిగిన పిలక ॥ కొ ॥

చకచక నడిస్తేను జగతి కంపించేను

పలుకు పలికితేను బ్రహ్మవాక్కేను ॥ కొ ॥

బోసినోర్విప్పితే ముత్యాల తొలకరి

చిరునవ్వు నవ్వితే రత్నాల వర్షము ॥ కొ ॥

వ॥ అని గాంధీజీని స్తోత్రము చేయసాగిరి. ఆ పాటలోని ప్రతి అక్షరమును గాంధీజీ విషయములో నిజమనిపించెను. అది చూచి సహింసలేక ప్రభుత్వము ఆయనను చెఱలో నుంచెను.

కాని ప్రజలూరకొందురా? అందుచే వారి తీవ్రాందోళన వలన మఱల 1924 లో విడుదల చేసెను. అంతట ఆయన ఆజ్ఞ చొప్పున దేశమంతటగల నాయకులు ప్రజాసముదాయములలో నెక్కుడుగ జాతీయప్రబోధము చేయసాగిరి. నూలు వడకుట, మద్యమును నిషేధించుట, విదేశ వస్తువులు బహిష్కరించుట, మున్నగు కార్యక్రమమును జరిపింపసాగిరి.

1929 లో భారత రాజప్రతినిధియగు ఇర్విన్ ప్రభువు నాయకులు కోరిన విధమున భారతదేశమునకు డొమినియన్ ప్రతిపత్తి నిచ్చుట కిష్టమేనని ప్రకటించెను. కాని త్వరలోనే ఆ ప్రకటనను అతిక్రమించెను. అందుచే గాంధీజీ సత్యాగ్రహము చేయ నిశ్చయించుకొని ప్రభుత్వము వారి ఉప్పు చట్టము నుల్లంఘింపుడని ప్రజల కుద్బోధించెను. దేశమంతటను అత్యద్భుతచైతన్యముతో ప్రజలు అట్లే చేయసాగిరి. పోలీసువారు ప్రజలను నాయకులను కొట్టుచు, కాల్చుచు, ఎరెస్టు చేయుచు యెంతో ప్రయత్నించిరి. కాని గాంధీజీ మహాత్మ్యమో యన్నట్లు ప్రజలలో ధైర్యోత్సాహములు తగ్గుటకుమారు హెచ్చసాగెను.

తుదకు యేమిచేయుటకును తోచక ప్రభుత్వమువారు గాంధీజీని భారతదేశ స్వాతంత్ర్యమును గురించి చర్చింప రెండవ రౌండుటేబులు సభకు ఇంగ్లాండున కాహ్వానించిరి. ఆయన అచ్చటికి తన కొల్లాయి గుడ్డలతోనే వెడలి, సంపూర్ణ స్వాతంత్ర్యమును కోరుటకు భారతీయులకు హక్కు కలదని నిర్భయముగ ఉద్ఘాటించి వచ్చెను. అది ప్రభుత్వమునకు రుచించునా? అందుచే ప్రభుత్వము మఱల ఆయనతో కూడ వేల కొలది నాయకులను బంధించి చెఱలో వైచెను.

అంతట మితవాదులు, సంస్థానాధిపతులు మున్నగువారితో నింగ్లాండులో మూడవ ఛాంసుటేబులు సభజరిపెను. ఆ సభలో హరిజనులు హిందువులుగా భావింపబడక, వారికి ప్రత్యేక ఎన్నిక వర్గము లేర్పరుప నిర్ణయింపబడెను. ఆ అన్యాయమును గాంధీజీ యెట్లు సహింపగలడు? అందుచే జైలునందుండియే ఆశాసనమునకు తన అసమ్మతిని దెలుపుచు ఆయన ఉపవాసమును ప్రారంభించెను. వెంటనే ఆ వార్త పత్రికల ద్వారా లోకమంతట వ్యాపించెను. గాంధీజీ అద్భుత పద్ధతులకు లోకమంతయు దిగ్భ్రమ చెందెను. ఎట్లులైనను గాంధీజీని బ్రదికింపవలెనను తంతివార్తలు నలుదిక్కుల నుండి వేలకొలది ప్రభుత్వ కార్యాలయమునకు వచ్చి పడెను. దానికి ఫలితమేమి? 5 దినములలో ప్రభుత్వము గాంధీజీతో రాజీ చేసికొనెను. ఎచట చూచినను నాయకులు,

సీ॥ హరిజన శబ్దార్థ మరసి మీకడదార్చి
యస్పృశ్యతాచార మణచవలదె ?
తమపాతశాలలఁ దగవారి రప్పించి
ఉచిత విద్యాభ్యాస మొసగవలదె ?
సర్వసముని చెంత సమత చెన్నారంగ
దేవశంబులఁ జేర్పఁ దివుర వలదె ?
సకల జనాశ్రయ స్థానంబులకుఁ బిల్చి
సాంఘికస్థితి వృద్ధి సలుపవలదె ?

గీ॥ అన్నియేలను హరిజను లన్యులనెడు
భావమునువీడి సోదర భావమూని
సంఘబలము నొసంగు సంస్కారములను
సలుపవలదె ? యేకత్వము నిలుపవలదె ?

వ॥ అని ప్రజలకు ప్రబోధింపసాగిరి. మఱల 1933 లో చెఱసాలలో నుండియే గాంధీజీ 21 దినములు ఉపవాసముచేసెను. దానితో దేశమునందు పెక్కు దేవాలయములలో హరిజన ప్రవేశము జరుపబడెను. ఆయన పద్ధతుల అద్భుత ప్రభావము చూచి ప్రజలకును, ప్రభుత్వమునకును చాల ఆశ్చర్యము కలుగుచుండెను. అంతట ప్రభుత్వము ఆయనను విడుదలచేసెను. పిమ్మట ఆయన భారత దేశమంతయు సంచారము చేసి, హరిజన వృద్ధికై యెక్కువ నిధిని పోగు చేసెను. ఎక్కడ చేయిచాచినను ప్రజలు ఆయన చేతులను లక్షల కొలది ధనముతో నింపుచుండిరి. 'చూచుటకు సన్నగా ఉండి స్వల్ప ఆహారముతో కడుపునింపుకొను యాయనేనా యింత అద్భుత లీలలు సలుపుచు యింత గొప్ప దేశమునకు నాయకత్వము వహించి విలసిల్లుచున్న' దని అందరికిని అత్యాశ్చర్యము కలుగుచుండెను.

1935 లో దేశమంతట యెన్నికలు జరుపబడెను. ఇంక వేఱుగ చెప్పవలయునా? మదరాసు, బీహారు, బొంబాయి, బెంగాలు, ఒరిస్సా, మధ్యపరగణాలు, సంయుక్త పరగణాలలో కాంగ్రెసువారే రాష్ట్రశాసన సభలకు అధికసంఖ్యాకులుగ ప్రజలచే యెన్నుకొనబడి మంతులైరి. ప్రజలు యెచ్చట చూచినను దేశమును దేశనాయకులను గూర్చి

స్త్రీ॥ భర్త! భారతజాతి భాగ్యవిధాతయై

మన మహాత్మాగాంధీ ఘనతః జెందె ।

జగదేశ విజ్ఞాని యగుచు జహ్నరిలాలు

భారతనాయక ప్రతిభ తెలిపె ।

వీరరసంబును నూరిపోయుచు సుబాస్

బోసుసింహము కత్తిదూసి నిలచె ।

స్వాతంత్ర్య సమర నిష్కాను యోధుండౌచు

అబ్దుల్ గఫూరుఖా నలరుచుండె ।

వీర నారీమణి విద్యా విభూషిత

యగుసరోజినిదేవి యండనిలచె ।

ఆఱురాష్ట్రములందు నతిరథ ప్రకరంబు

మంతులై ప్రజల సమ్మతిని వరలె ।

గీ॥ ముప్పదియు నాఱుకోటుల ముద్దుచుతులు

నిన్ను నిరతంబు నేవింప నిలిచియుండె,

మాతలకు మాతయాచు సంపదలతోడ

కరుణ జగమేలు మింక మాభరతమాత ॥

వ॥ అనుచు పలువిధముల స్తోత్రము జేయసాగిరి. పిమ్మట 1938 ఫిబ్రవరిలో గాంధీజీ సలహా చొప్పున కాంగ్రెసు మహాసభ హరిపురమును నొక పల్లెటూరిలో జరుపబడెను. ప్రజల దృష్టిని పల్లెటూళ్ళ అభివృద్ధివెపు మరల్చుటయే అట్లు చేయించుటలో గాంధీజీ ఉద్దేశము.

తదుపరి 1939 మార్చిలో రాజకోట సంస్థానపు రాజు తన సంస్థానములో ప్రజాప్రభుత్వము స్థాపించుటకు ఒప్పుకొని పిమ్మట మాటతప్పెను. అది గాంధీజీతండ్రి పూర్వము దివానుగా పనిచేసిన సంస్థానము. అందుచే ఆయన ఆ రాజునకు హృదయ పరివర్తనము గావించునిమిత్తము ఉపవాసముచేసెను. అది దేశమంతట వెంటనే

అలజడి కలిగించెను. చివరకు ఆ రాజకోట రాజు గాంధీజీ యాశయమునకు మెచ్చుకొని, వల్లభాయి పటేలుగారు అంతకు పూర్వమే యొసగిన ప్రణాళికను ఆమోదించెను.

దానితో తక్కిన సంస్థానములలోకూడ ప్రజోద్యమము యెక్కువగ బలపడసాగెను. ఇంతలో ఐరోపా ఖండములో బ్రిటన్ జర్మనీలమధ్య యుద్ధము ప్రారంభమయ్యెను. అప్పుడు బ్రిటీషు ప్రభుత్వము కాంగ్రెసు మంత్రివర్గముల సమ్మతియైన గై కొనకయే భారతీయ యోధులనుకూడ యుద్ధమున కంపెను. అంతట తమ నిరసనమును దెలుపుచు యేడు రాష్ట్రములలోని కాంగ్రెసు మంత్రులు తమ పదవులకు రాజీనామానిచ్చి బయటికి వచ్చివేసిరి. అప్పటి సందర్భమును గ్రహించి గాంధీజీ వ్యక్తిసత్యాగ్రహమును మాత్రమే చేయు డని ఆజ్ఞాపించెను. ఆవిధముగకూడ వేలకొలది కాంగ్రెసు వాదులు చెరల కంపబడిరి. కాని 1940 లో విడుదల చేయబడిరి.

తదుపరి జపానువారి విజృంభణము నరికట్టుటకు కాంగ్రెసు మంత్రివర్గమును నియమింప సర్. స్టాఫ్ ఫర్డుకిప్పు ఇంగ్లాండునుండి రాయబారిగ యిచ్చట కి పంపబడెను. కాని ఆయన తెచ్చిన షరతులు తృప్తికరముగ నుండనందున కాంగ్రెసువారు సమ్మతింపలేదు. ఈ వ్యవహారముల కన్నింటికిని గాంధీజీయే ప్రధాన పురుషుడై కాంగ్రెసును నడిపించు చుండెను. తక్కిన మహానాయకులెల్లరు ఆయన సలహాలకు జోహారు లొసగుచు ఆయన మహోన్నత నాయకత్వమును పలువిధముల పొగడుచుండిరి. అప్పటికి సుబాస్ చంద్రబోసు దేశమునుండి తప్పించుకొనిపోయి “అజాద్ హింద్

ఫాన్ " అను నొక పెద్ద నైన్యమును మలయా ఒర్మాలలో తయారు చేసి, జపాన్ వారి సహాయముతో అస్సం, మణిపూరులపై దాడి వెడలెను. కాని అది ఫలింపలేదు. 1942 ఆగష్టునాటికి బ్రిటీషువారి శత్రువుల విజ్ఞంభణము అన్నిరంగములలోను తగ్గిపోయెను. దానితో బ్రిటీషువారు భారతీయులకు స్వాతంత్ర్య మిచ్చుటకు మారుగ వారిని నిర్వీర్యుల చేయసాగిరి. అదిచూచి భరింపలేక గాంధీజీ దేశమునందలి కాంగ్రెసు సంస్థలచేత " బ్రిటీషువారు ఈ దేశమునువదలి పోవలెను " అను తీర్మానమును చేయించెను. దానితో మఱల అరెష్టులు ప్రారంభ మయ్యెను. అప్పుడు సత్యాగ్రహమును నడుపు భారమంతయు గాంధీజీపై ననే యుంచబడెను.

అంతట ఆయనకూడ అరెష్టుచేయబడి పూనాదగ్గర ఆగాఖాన్ భవనములో ఉంచబడెను. ఆయన సతీరత్నమును లోకమాతయు చగు " కస్తూరిబాయి " 22-2-44 లో జైలులోనే జబ్బుపడి స్వర్గస్థురాలయ్యెను. తన జీవితకాలమంతయు భర్తతోపాటు దేశ సేవచేసి ప్రాణములర్పించిన ఆమె వియోగమునకు దేశమంతయు ఎట్లు శోకింపకుండును ? ఇంకలో ధరలు విసరీతముగ పెరిగి డౌమ దేవత దేశమంతట తాండవమాడ సాగెను. గాంధీజీ 1944 లోను, కాంగ్రెసు సభ్యులు 1945 లోను, విడుదల చేయబడిరి. కస్తూరి బాయి స్మారకవిధి నొకదాని నారంభింపగా దేశము అనతికాలము లోనే 120 లక్షల నూపాయలు సమర్పించెను. ఎంతగొప్ప ధనము ! ఎంతసులభముగ ప్రజలనుండి వచ్చునది ! ఆ ధనమంతయు స్త్రీ ప్రసూతిచికిత్సలయములకు, స్త్రీ విద్యాలయములకు, విరాళములుగ

వినియోగింపబడెను. కాని రాను రాను తొమ్ మెక్కువయై
ముఖ్యముగ బెంగాలు రాష్ట్రములో నెక్కువగ నిజ్ఞాంభింపజొచ్చెను.
ఏమని చెప్పవలెను ఆ ఘోరదృశ్యమును! ఎచ్చట చూచినను

సీ॥ భరియింపరాని నిర్భర బుబుక్షాబాధ

మేనులెండియు నేడ్చుదీను లొకట ।

గట్టులె పుట్ట యాకలి లేదుగదయంచు

చెట్టునీడల బుగ్గింగు జీవులొకట ।

ఆకులలములై న నమృతంబుగానెంచి

కొనయూపిరిని మూల్గు జనములొకట ।

మానాభిమాన ధర్మజ్యోతి విడలేక

లోలోన గుంగు సచ్చీలు రొకట ।

గీ॥ కలగొనుచును దైవభజనంబు సలుపుటొకట ।

ఎటుగనిన దైన్యముట్టిపడుటయెగాని ।

కటకటా! యెందు నీషద్వికాసమేని

పొరయరాదయ్యె పృథులజీమూతవితతి ॥

వ॥ మరియు,

ఉ॥ మాసినవస్త్రముల్ విడచి మంచివి దాల్చెదరన్ననేవి? బల్
గాసిలి మానమేక్రియనొ కాచుకొనక మఱిప్రాణమెట్టు లీ
వేసటచాలదే? చెలగి భీకరరుగ్వ్యధలెన్నో వార్చిపె
రోసముజూపగావలెనె! రోయరె పాపము వారు లోకమున్ !

వ॥ గాంధీజీ అట్టివిచూచి ఎట్లుారకుండగలడు? అందుచే
వెంటనే ఆయన అచ్చటికేగి ఆ తొమ్మును పోగొట్టుటకు కొన్ని
నిర్మాణాత్మకమార్గములను సూచించెను. పిమ్మట 1946 జనవరిలో

ఆయన మద్రాసులో హిందీప్రచారసభవారి రజతజయంత్యుత్సవము నకు అధ్యక్షతవహించి, విజయవాడలో ఆంధ్ర్రరాష్ట్ర హిందీప్రచార భవన నిర్మాణమును ఆశీర్వదించి, మఱి తన యధాస్థానమగు “వార్ధా” ఆశ్రమమునకు వెడలిపోయెను. ప్రతిసంవత్సరమును ఆయన జన్మదినోత్సవములు దేశమంతట అతివైభవముతో జరుపబడుచుండెను. ఆయనను కీర్తించుచు జరుపబడిన సభలకుగాని, రచింపబడిన గ్రంథరాజములకుగాని, ప్రతిష్ఠింపబడిన శిలావిగ్రహములకుగాని లెక్కయే లేదు. ఎచ్చట చూచినను ప్రజలు

గేయము

తాళం: ఆది

(ఇందిరా ప్రభో వలె)

ప॥ సద్గుణాంబుధీ! గాంధీ! సద్గుణాంబుధీ! గాంధీ!

చ. 1. సత్యపాలనా ప్రవీణా! సాధుపోషణాధురీణా!

శాంతిసంగర ప్రమాణా! సద్గుణాంబుధీ! గాంధీ!

2. భారతస్వరాజ్యనేతా! భవ్యజీవనవిధాత!

సకలలోకసౌఖ్యదాత! సద్గుణాంబుధీ! గాంధీ!

3. నీదునుహిమ నెన్నతరమా! నీఋణాంబు దీర్ఘతరమా!

లోకనేత వీవేకావే! సద్గుణాంబుధీ! గాంధీ!

4. సకలమానవాళికై న, సకలధర్మపాళికై న,

ఆత్మవీవేకావే గాంధీ! సద్గుణాంబుధీ! గాంధీ!

ప॥ అని అత్యంత భక్తి గౌరవములతో స్తోత్రము

చేయసాగిరి.



శ్రీ రస్తు

★ బా పూ జి ★

★

నాలుగవ ప్రకరణము

పిమ్మట 1945 అక్టోబరులో కేంద్ర సభకును, 1946 ఫిబ్రవరిలో రాష్ట్రసభలకును ఎన్నికలు జరుపబడెను. తత్ఫలితముగ బెంగాలు రాష్ట్రములోను, సింధురాష్ట్రములోను, ముస్లింలీగు ప్రభుత్వ మేర్పడెను. ఎనిమిది రాష్ట్రములలో కాంగ్రెసు ప్రభుత్వము నెలకొనెను. పంజాబులో మాత్రము మిశ్రమ మంత్రివర్గము కలిగెను.

పిమ్మట బ్రిటీషు కార్మికప్రభుత్వము ఇంగ్లాండునుంచి ముగ్గురు నాయకులను రాయబారులుగ నంపెను. కేంద్రప్రభుత్వ మంత్రీ వర్గములో ముస్లిములుకూడ నుండవలయునని గాంధీజీ వాదించెను. అట్లుండరాదని ముస్లిములీగు నాయకుడగు జిన్నాగారు వాదించెను. ఆ నాయకత్రయ యత్న ఫలితముగ పండిత జవహర్లాల్ నెహ్రూరు ప్రధాన మంత్రిత్వమున కేంద్రమంత్రీ వర్గమేర్పడెను. కాని అందులో చేరుటకు ముస్లిములీగువారు నిరాకరించిరి. అందుచే వారి స్థానములలో స్వతంత్ర ముస్లిములు చేర్చబడిరి. కాని పిమ్మట వైస్రాయియగు వేవెల్ ప్రభువు యత్నమున ముస్లిం లీగు ప్రతినిధులు స్వతంత్ర ముస్లిముల స్థానములలో నియమింపబడిరి. దానితో ఆ మంత్రివర్గమున అనైక్యమేర్పడెను. 16-8-46 నుండి ముస్లిములీగువారు కాంగ్రెసు ప్రభుత్వముమీద ప్రత్యక్షయుద్ధము నారంభించిరి. కలకత్తాలోను, తూర్పు బెంగాలులోని నవాబీ

జిల్లాలలోను వేలకొలది జనులు దోచుకొనబడిరి. వేలకొలది చంపబడిరి. స్త్రీలు అపహరింపబడిరి. ఆ ఘోర విషాదవార్తలను విని భారత దేశమంతయు తల్లడిల్లిపోయెను. నాయకులు దేశమంతటనుచేరి శాంతినెలకొల్పుటకై

మ॥ తగునే మిరిటు లన్య దేశజుల ప్రోత్సహంబుచే నుగ్రులై
పగసాధింపఁదలంచి దేశజనుల బాధింపగాఁ బూనుటల్?
జగతి మానవజాతి యోగ్యమగు నాశాంతంపు పెన్ద్రోవ ద్రొ
క్కగ దివ్యంబగుఁగాడె కోర్కెల పరిష్కారంబు గావింపగన్ ॥

వ॥ అని పలువిధముల ప్రబోధింపసాగిరి. ఆ కలహముల ఘోరవార్తలు విని గాంధీజీ ఆ ప్రదేశములకు వెళ్ళెను. ఈ లోన బెంగాలు కాందిశీకులు కొందఱు బీహారు చేరి అచ్చటనున్న వారిని హింసింపసాగిరి. అప్పుడు ఆ హింసలు మాననిచో తాను ఉపవాసము చేయుదునని గాంధీజీ బీహారువాసులకు తెలియజేసెను. ఈ విధముగ గాంధీజీ మతాంతరుల యోగక్షేమముల గూర్చి కూడ గొప్ప అభిమానమును జూపెను. అంతట గాంధీజీ అగ్నిగుండమువలె చెలరేగిన నవఖాళీ, కొప్పెర జిల్లాలలో ప్రతి గ్రామమునకు వెళ్ళి, ప్రజలలో మతసామరస్యము కలిగింపసాగెను. ఆయన ఆ జిల్లాలలో కాలినడకను పోవుచుండగా ఆయన దైర్యోత్సాహములకు లోకమంతయు నబ్బురపడెను. అచ్చట ఆయనపై ఒక యాగయైన వ్రాలలేదు. అంతట ఆయన బీహారులోని జనులకు స్థిరనివాసములు కలిగింప నేగెను.

అదియట్లుండ 1949 మార్చిలో పండిత నెహ్రూ మున్నగు వారి కృషిచే ఆసియాఖండ మహాసభ ఢిల్లీలో జరుపబడెను. దాని

యుద్దేశమేమన, ఆసియాఖండములోనున్న అన్ని దేశములమధ్య
ఐకమత్యమును సాధించుట. బీహారులో శాంతిస్థాపనకై కృషి
చేయుచున్న గాంధీజీ ఆహ్వానముపై ఆ సభకు వచ్చి

సీ॥ పెంపారుగాక పృథ్వీ మానవులయందు
పరదేశ సహకార భావగరిమ !
శమియించుగాక విశ్వంబెల్ల వేధించు
రాజ్యాధిపతుల సామ్రాజ్య కాంక్ష ।
జ్వలియించుగాక పూజ్యుల కార్యధీరత్వ
మసహాయ జనుల మానసము లలర ।
వ్యాపించుగాక సత్యాహింస లనయంబు
జీవిత సుఖము రంజిల్లునట్లు ।

గీ॥ ధరణిలో జ్ఞానసంపద వరలుగాక ।
ఐక్యభావంబు నిండార నలరుగాక ।
అయురారోగ్య భోగభాగ్యా నివృత్తముగ ।
జగము సౌఖ్యపథంబున నెగడుగాక !

వ॥ అని బోధించెను. పిమ్మట 20-2-47 తారీఖున
బ్రిటిషువారు యీ దేశమును 1948 జూన్ నాటికి విడచిపోయెడ
మని ప్రకటించిరి. మరియు, తాము వెడలిపోవునపుడు కేంద్ర
ప్రభుత్వముననే కాక, రాష్ట్రములలో కూడ నెవరి కెక్కువ
ప్రాముఖ్యముండునో వారికి అధికారము నప్పగించి పోయెడమని
ప్రకటించిరి. ఇకచెప్పవలయునా? దానితో ప్రాబల్యము కొఱకు
పంజాబు రాష్ట్రములోను, సరిహద్దు రాష్ట్రములోను మతసంఘముల

సంఘర్షణమెక్కు- వయ్యెను. జన, ధన, మాననష్టముల కంతేలేక పోయెను. అందుచే దేశమును పాకిస్తాను ప్రణాళిక చొప్పున విభజించిననేగాని శాంతి నెలకొనదని సిక్కులు ప్రభుత్వ మంత్రీ వర్గమునకు విన్నవించిరి.

అప్పుడు కొత్తగా వచ్చిన వైస్రాయి మాంటుబ్యాటను ఆ సమస్యను పరిష్కరింపఁ జూచెను. దేశ విభజనను శాసన సభ్యులు నిర్ణయించుదనుక తాత్కాలిక కేంద్రప్రభుత్వమేయుండ వలయుననియు, విభజనయైన వెనుక వేటు కేంద్ర ప్రభుత్వము లుండవలయుననియు నిర్ణయింపఁబడెను. ఈ ప్రణాళికను సర్వపక్ష నాయకులు ఆమోదించిరి. కాని అఖండ భారతభాగ్య తపస్వియగు గాంధీజీకి మాత్రము అది యిష్టము లేకుండెను. అయినను యితరులఅభిప్రాయమునకు ఆయన కూడ తలయొగ్గెను.

తో॥ అంతట భారతదేశ విభజనం బెంతయు వేగమె జరిగె॥

పంతమలర కేంద్రప్రభుత్వములు వరలె నుభయరాజ్యముల॥

పాకిస్తాన్లో జిన్నాసాహెబ్ వైస్రాయిగ విలసిల్లెన్ ।

ప్రాకటముగ మన ఇండియాకు మాంట్ బ్యాటను వర్మండుండె॥

గాంధీగారికి విభజన మెంతయు కష్టమయముగానున్న॥

బంధుభావమున రెండు దేశములు వరలుడటంచును గోరె॥

వ॥ ఇండియాలో నేర్పడిన కేంద్ర మంత్రీ వర్గములో గాంధీజీ కాంగ్రెసు సభ్యులు కానివారినికూడ కొందఱిని జేర్చించి, తద్వారా తన యుదార హృదయమును వెల్లడించెను. ఆయన మాత్రము యే పదవిని స్వీకరింపక నిష్కామ సేవ చేయుచుండెను.

1947 ఆగష్టు 15 నుండి ఇండియన్ యూనియన్లో
స్వరాజ్యోదయ మయ్యెను. దేశమంతటను ఉత్సవములు మహా
వైభవముతో జరుపబడుచుండెను. ఎచ్చట చూచినను ప్రజలు
ఉత్సాహముతో

రాగం : శంకరాభరణం

గేయము

తాళం : ఆది

జయజై ! జయజై ! భారతమాత !

జయము గొనుము మా మంగళ చరిత !

॥ జ ॥

బుధజన వినుత, సుజన ప్రపూత

సదమలనేత, సాహసభరిత

స్వాగత మిదుగో, సరగున గొనుమా

సానందముగా, సన్నతి గొనుమా ॥

॥ జ ॥

సురుచిర వాహిని, సుందరవేణి,

వరమృదు మధుర మనోహర వాణి,

సకల సుఫల సుమ సంచయ శ్రేణి,

ప్రకటిత వితరణ శోభిత పాణి ॥

॥ జ ॥

స్వతంత్ర భారత భూమి

సర్వదేశ సుఖ కామి

శాంతి ధర్మ పథ గామి

వందిత మోహన భూమి ॥

॥ జ ॥

మాతా మముదయ బ్రోవగదన్నా,

కోపతాపముల మానుదు మమ్మా,

సర్వతోముఖాభ్యుదయము నిమ్మా,

అమ్మా దీవన లిమ్మా రమ్మా ॥

॥ జ ॥

వ॥ అని గానము చేయసాగిరి. కాని అప్పుడు గాంధీజీ ఆ ఆనందోత్సవములలో పాల్గొనెనా? లేదు. అప్పుడు మత కలహములలో జిక్కిన కలకత్తాకు పోయి అచ్చట శాంతిస్థాపనకై పాటుపడుచుండెను.

దేశవిభజనతో శాంతి యేర్పడునని యెల్లరు ఆశించిరి. కాని అట్లు జరుగలేదు. పాకిస్థాన్‌లోని దుండగములను విని, ఢిల్లీలోనివారు యుద్రిక్తులై మతాంతరులపై హింసాకృత్యములు చేయసాగిరి. అప్పుడు గాంధీజీ ఢిల్లీకి పోయి అచ్చట శాంతి నెలకొనునట్లు చాల కృషి చేసెను. సాయంకాలమునందు సర్వమత ప్రార్థనలుచేసి మతసామరస్యమునుగూర్చి బోధించెను. కాని దానికి ప్రతిఫలముగ పాకిస్థానులో శాంతి యేర్పడలేదు. ఆవార్తలువిని ఢిల్లీలోని జనులు విజృంభించిరి. అట్టివిజృంభణమును నిరసించుచు ఆత్మపరిశుద్ధికని గాంధీజీ 12-1-48 నాడు ఉపవాసము నారంభించెను. మత సామరస్యముకొఱకు ఆయన యేడు షరతులు కోరెను. అన్ని మతముల ప్రతినిధులు త్వరితముగ జేరి గాంధీజీ యొద్ద ఆ షరతుల నమలు జరుపుటకు సమ్మతించిరి. అప్పుడు ఆయన ఆరవ దినమున ఉపవాసమును మానుకొనెను. అయితే పై యేడు షరతులన్నియు మహమ్మదీయుల కనుకూలముగనున్నవని గాంధీజీపై కొందఱికి అసంతృప్తి కలిగెను. ఆ అసంతృప్తిని పాటింపక ఆయన ఢిల్లీలో తానున్న బిర్లాభవనపు ఆవరణములో ప్రతిసాయంకాలమున మతసామరస్యము కొఱకు ప్రార్థనలు సలుపుచుండెను. ఆయన అచ్చట భగవద్గీత, కొరాను, బైబులు మున్నగు మతగ్రంథముల లోని భాగములు చదువుచుండెను. మఱియు ఆయన

గేయము

ప॥ రఘుపతి రాఘవ రాజారాం, పతితపావన సీతారాం ।

చ॥ 1. ఈశ్వర అల్లా తేరేనాం సబుకో సన్మతి దేవభగవాన్ ॥ ర ॥

2. సుందర విగ్రహ మేఘశ్యాం, గంగా తులసీ సాలగ్రాం ॥ ర ॥

వ॥ అని భక్తి పూర్వకముగ లోకైక దైవమును ప్రార్థించుచు యితరులకు బోధించుచుండెను. ప్రపంచములోని మతములన్నియు మానవజాతిని ఐక్యము చేయుటకే యున్నవికాని భేదభావములు కలిగించుటకుకాదని ఆయన కంఠమెత్తి ఉద్ఘాటించుచుండెను.

ఇట్లు ప్రతిదినము జరుగుచుండగా 20-1-48 తారీకున ఆయన సభలో ప్రార్థనోపన్యాసము చేయుచుండు సమయమున ఆయనకు కొంచెము దూరములో ఒక బాంబు ప్రేలెను. కాని యెవరికిని ప్రమాదము కలుగలేదు. ఆ బాంబు వేసిన మదన్‌లాల్ అను నాతడు తనకై వేచియున్న కారులో యెక్కుటకు పరుగిడుచుండగా పట్టుకొనబడెను. అప్పటి నుండి గాంధీజీ ప్రత్యేక రక్షణకై ప్రభుత్వముచే పోలీసు లేర్పాటు చేయబడిరి. ఢిల్లీలో చాలమటుకు శాంతి నెలకొనుటచే గాంధీజీ కొద్ది దినములలో పంజాబుకు శాంతిస్థాపన కొఱకే వెడలదలచి, అనుమతికై పాకిస్తాను ప్రభుత్వమునకు వ్రాసి, జవాబుకై యెదురు చూచుచుండెను. అప్పటికి జవాబు రాకుండుటచే, అది వచ్చు లోపల ఆయన వార్ధాలో తనకై వేచియున్న నిర్మాణ కార్యకర్తల సమావేశమునకు ఫిబ్రవరి 2 వ తేదీన వెడలదలచెను.

తాని ఆ పరాత్పరుని సంకల్పము కూడ నట్లే యుండెనా? లేదు. ఆ జగత్పాలకుని సంకల్పమునకు వికల్ప మెక్కడిది? 30-1-48 వ తారీకున ప్రపంచమున కంతటికిని ఆ పరాత్పరుడు ఒక గొప్ప విషాద సంఘటనమును సిద్ధముచేసి యుంచెను. అట్లు జరుగునని లోకము కలలోనైన భావింపలేదు. ఆనాటి సాయంకాలమున మామూలు ప్రకారము బిర్లా భవనపు ఆవరణములో సరిగా 5 గం. 10 ని. లకు గాంధీజీ ప్రార్థన స్థలమునకు వచ్చి వేదిక నెక్కుచుండెను. ఆయన కిరుప్రక్కల తన మనుమరాంధ్రుని నడచుచుండిరి. అప్పుడు ఆ సభలో కాకీ దుస్తులతో నున్న ఒక యువకుడు 'మీరు ఆలస్యముగ వచ్చినారే?' అని యడిగెను. 'అవును' అని గాంధీజీ చిఱునవ్వుతో నమస్కారము చేసెను. అంతలో ఆ యువకుడు వంగి, జేబు నుండి రివోల్వరు తీసి, వెంటనే వరుసగా నాలుగుసార్లు ఆయనపై ప్రేల్చెను. పాపము! రెండు గుండ్లు ఆ మహనీయుని కడుపులో దూరెను. ఒకటి హృదయమునకు తగిలెను. వెంటనే 'హారామ్! హారామ్!' అనుచు ఆయన చేతులు జోడించి క్రిందపడెను. ఇంతలో ప్రార్థనకు వచ్చిన జనులు ఆయనను బిర్లా భవనమునకు యెత్తుకొని పోయిరి. 5 గం. 35 ని. లకు ఆయన నిర్వాణము నొందెను. హంతకుడగు నఘోరామ్ గాడ్సే వెంటనే అరెస్టు చేయబడెను.

ఆ ఘోర విషాద వార్త రేడియో ద్వారా కనురెప్పపాటులో ప్రపంచమంతట వ్యాపించెను. ప్రపంచమంతయు ఆ వార్త విని కొంచెము సేపు ప్రాణహీనమైనట్లయ్యెను. వెంటనే ఇండియన్ యూనియన్ కేంద్ర మంత్రులగు పండిత నెహ్రూ, సర్దార్ పటేల్

మున్నగు వారును, ముస్లిం నాయకులును, తండ్రిపతండ్లములగు ప్రజలును, యితరరాజకీయ ప్రముఖులును బిర్లాభవనమునకు వచ్చిరి. గాంధీజీ సుఖనిద్ర పోవుచున్నట్లు కన్పట్టెను గాని ఆయన ప్రశాంత మైన ముఖలేజయు, ఆ దేహపు నిగనిగలు యే మాత్రమును తగ్గలేదు. ఆయన తన జీవితములో యెన్నెన్ని ప్రాణగండపు సన్నివేశముల నుండి స్మృతవదనముతో వెలువడినాడు? అట్టి మహనీయు డీ విధముగ అకస్మాత్తున్నాఢ్యము చెందునని యెవ్వరైన కలలోనైన తలంపగలరా? బిర్లా భవనములో బ్రదోబస్తునకు మాత్రము గాంధీజీ యొప్పుకొనెను. కాని ప్రార్థన స్థలమునకు వచ్చువారిని సోదా చేయుట మాత్రము ధర్మముకాదని ఆయన పట్టుపట్టెను. హంతకుడగు గాడ్సే ఆ అవకాశము నుపయోగించు కొని ప్రార్థన స్థలములో ఆ ఘోరకృత్యమును చేసెను.

గాంధీజీ పరమపదించిన రాత్రియంతయు జన సమూహము ఆయన దేహమునకు అంత్యపూజలు గావించిరి. మరుసటి దినము ఒక ప్రత్యేక శకటమునందు ఆయన శరీరము ఉంచబడెను. ఉదయము సరిగా 11 గంటలకు ఆ శకటము బిర్లా భవనము నుండి వెలువడెను. వెంట మాంట్ బ్యాటను దంపతులు, పండిత జవ్హర్ లాల్ నెహ్రూ, సర్దార్ పటేల్, బాబురాజేంద్రప్రసాద్, అజాద్, మున్నగు అసంఖ్యాకులగు నాయకులు అనుసరించిరి. ఎడతెగని పుష్పవర్షము ఆయనపై కురిపింపబడుచుండెను. ఢిల్లీనగరమంతయు

వచ్చినదా యన్నట్లు పది లక్షల జనము వెంట వచ్చుచుండిరి. లట్టి అపూర్వ రాజకీయమగు హోదాతో ఆ శకటము వీధులవెంట తీసికొని పోబడి, సాయంత్రము 4 గంటలకు యమునా తీరపు రాజఘాటునందు చేర్చబడెను. గాంధీజీ ప్రియపుత్రులగు దేవదాసు గాంధీ, రామదాసుగాంధీ ఆయనకు అంత్యక్రియలు జరిపిరి. ఆయన భస్మము దేశములోని పుణ్యనదులన్నిటియందును కలుపబడెను.

ఆయన నిర్యాణమునకు శోక శూచకముగ ఇండియా ప్రభుత్వము, పాకిస్తాన్ ప్రభుత్వము, బర్మా సింహళ ప్రభుత్వములు తమ పతాకములను 14 దినములు క్రిందికి దింపిరి. ఐక్యజాతీయమితి వారును, న్యూయార్కులోని సర్వజాతి పతాకము నట్లే దించిరి. వేయేల? ప్రపంచములోనున్న నాగరక దేశములన్నియు ఆయన నిర్యాణమునకు సంతాపమును వెలిబుచ్చుచు,

ఉ॥ శ్రీభరతాంబికా చిరవిశిష్టతపః ఫలనవ్యతేజ! లో
కాభరణా! మహాశయ! మహాప్రతిభాన్విత నాయకోత్తమా!
శోభతోలంగ దుఃఖిత వసుంధర నిచ్ఛటవీడి స్వర్గమున్
బ్రాభవ ముప్ప నేగితివె పాపితుపాకికేజిక్కి బాపుజీ!

వ॥ అనియు,

సీ॥ నినువీడి యీధాత్రి కనులు పోయినదయ్యె
మరల నెవ్విధి దృష్టి వరల గలదు।
నినుబాసి జగవెల్ల వనట జెందినదయ్యె
మరల సంతసమెట్లు వరల గలదు।

నినుగాన కవని శాంతిని గానలేవయ్యె

మరల నెప్పుడు శాంతి వరలగలదు!

నినుగోలుపోయి సజ్జనులెల్ల వగచిరి

మరల నిన్నెపుడింక నరయ గలరు ?

గీ॥ అస్తమింపనిదేది నీ వస్తమింప ?

అస్తమించెను సర్వ మీవస్తమింప!

సకల మానవ కళ్యాణ సాధుమూర్తి!

అఖిల సుగుణై కకంధి మహాత్మ గాంధి!

వ॥ అనియు వాపోవ జొచ్చిరి. మఱియు నెందరెందరో రచయితలు నెన్నియో విధముల ఆయనను కీర్తించుచు అసంఖ్యాకములగు గ్రంథములు రచించిరి. ఎందఁడెందరో మహానాయకులు ఆయన మహాత్మ్యమును గూర్చి యుపన్యాసము లొసగిరి. జనులు ప్రతి చిన్న గ్రామమునందును ఆయన విగ్రహమును ప్రతిష్ఠించి తమ ఉడుత భక్తిని ప్రకటించిరి. ఆయన స్మారక చిహ్నముగ నియమించుచు పదికోట్ల రూపాయల నిధిని మహానాయకులు వసూలు చేసిరి. వేయేల? ఆయనకు స్మారకముగ జరుపబడిన గౌరవములు ఒక విధముగానని వర్ణింప తరము కాదు. దేశ దేశాంతరముల వారును, ఖండ ఖండాంతరముల వారును ఆయన ఘనతను యెన్నియో విధముల పొగడుచు, యెన్నెన్నియో విధముల స్మారక చిహ్నములు ప్రతిష్ఠించిరి. అట్టి లోకోత్తర పురుషుని గోల్పోతిమి కదా యని చింతించిరి. అట్టి మహాత్మ

శేఖరుడు మఱు మన కెప్పుడు లభింపగలడు ? ఊరక ఆయన
 గుణకర్మలను పొగడి, లెక్కలేనన్ని స్మారక చిహ్నములు,
 స్మారకోత్సవములు జరిపి, తృప్తిపడినంత మాత్రమున చాలునా ?
 ఆయన మహోన్నత సిద్ధాంతముల ననుసరించిన నాడే లోకమున
 స్థిరమైన శాంతి సౌఖ్యములు కలుగ గలవు, ఆయన దివ్యాత్మకు
 శాంతి కలుగ గలదు. కావున

ఉ॥ రాజులు గాంధిజీ పథము రమ్యమొనర్తురు గాక ! నాయకుల్
 రాజిత నీతియుక్తముగ రంజిలు చుందురుగాక ! సత్కళా
 రాజియు రాఘవోపాసకులు రంజిలుగాక ! ధర్మత్రయోన వి
 భ్రాజిత సర్వసంపదల పాలితులైల్ల సుఖింతు గావుతన్ ॥

చింతమన వ్రుం గజేంద్రవరచంద్ర
 క-10

ఓం శాంతి శాంతి శాంతి :